

በዕድሜዬ የማውቃቸው ሦስቱ የኢትዮጵያ መንግሥታት

ከዛሬ አርባ አራት ዓመት በፊትና በጅላ በኢትዮጵያ ውስጥ የራሳቸው መታወቂያ ያላቸው ሶስት አይነት መንግሥታት ተመስርተው ለማየት በቅቻለሁ። ከዛሬ አርባ አራት ዓመት በፊት የነበረው ዘውዳዊ ስርዓት፣ በነገሥታት የሚመራ ስርዓት የነበረ ሲሆን የፖለቲካና የኤኮኖሚው መሰረቱ አገር በቀል የሆነ፣ ከባለፉት ዓመታት የሚመራ ስርዓት ላይ መሰረት የጣለ ነበር። ኢትዮጵያም አገር ወዳድ አመለካከት ባላቸው መሪዎች ፍላጎት የምትመራ አገር ነበረች። ይህ ስርዓት ከባዕዳን ጋር የነበረው ግንኙነት የወዳጅነት ሳይሆን የእምቢ ባይነትና ባለማንብደድ ብሎም ለቅኝ ገዢ ወራሪ ሃይል ያልተንበረከከ በመሆኑ ጠላቱ የበዛና ብቻውን የቀረ ነበር። ኢትዮጵያ ቁጥራቸው በበዛ ጠላቶች ተከባ እንድትፈራርስ ደባና ሴራ የሚመታባት አገር ነበረች። የአውሮፓውያን የመስፋፋትና የቅኝ አገዛዝ ወረራም በተደጋጋሚ ተሰንዝሮባት መሪዎቹ በሕዝባቸው ሃይልና በአላቸው የጦር መሣሪያ፣ ጋሻና ጦር ብቻ በየአቅጣጫው የመጣውን ጠላት ተፋልመው ነጻነታቸውን ሳይሰደፍሩ እንደ ሃገር በነጻነት ለመኖር በቅተዋል። በዚህ የትንቅንቅ ሂደት አንድ አገር ሊደርስበት የሚችለው የእድገት ደረጃ ሳይታይ መቅረቱ የሚያስገርም አይሆንም። እድገትና ስልጣኔ ሰላምና አንድነትን ይጠይቃል። ይህም በሌለበት አገር ስልጣኔ አይታሰብም። ምንም እንኳን የኤኮኖሚ እድገትና መሻሻል ባይኖርም ሕዝቡ በባዕዳን ክርን እንዳይደቆስ፣ ክብርና ዜግነቱን እንዳያጣ የሚንከባከብና የሚያስከብር ስርዓት ነበር። ነገሰታቱ ከወራሪ ባለዳን ጋር የሚያደርጉት ትንቅንቅ እንዳለ ሆኖ በውስጥም የስልጣን ሽኩቻ ላይ በመሰማራታቸው የረጋ ስርዓትና ቀጣይነት ያለው እድገት ለማምጣት አልቻሉም። ዘመነ መሳፍንት ያደረሰውን ቀውስና ስብራት ለመጠገን የብዙ ጊዜ ሰላም ይጠይቅ ነበር። አጼ ቴዎድሮስ በመሳፍንቱ የተናጋውን አንድነት በሃይል አስከበሩ። ከውጭ ወራሪዎችም ጋር በተለይም ከእንግሊዞች በኩል የሚቃጠውን የወረራ ጉዞ በዲፕሎማሲና በጉልበት ተጠቅመው እስከሕይወት ፍጻሜያቸው ድረስ ተከላከሉ። አጼ ዩሃንስ በቱርክና በግብጽ በእንግሊዞች የተቀመረ ወረራ ጋር ተጋፍጠው ህይወታቸውን አሳልፈው ሰጡ። አጼ ምኒሊክም ከውጭ ወራሪዎች ጋር የገጠማቸው ችግር ቀላል አልነበረም። ድንበር ጥሶ የመጣውን የጣሊያን ጦር በመቋቋምና ድል በመምታት አቅማቸውና ሁኔታው እስከፈቀደላቸው ድረስ ወደመጣበት በመመለስ ለመጀመሪያ ጊዜ የአውሮፓ ወራሪ ሃይል በጥቁር ሕዝብና መሬት ላይ ተዋርዶ እንዲመለስና ለሌላው ጭቁን ሕዝብ የትግልና የነጻነት አርአያ እንዲሆን አድርገዋል። አልፎ አልፎ ጸጥታና ሰላም ሲሰፍን ባላቸው እውቀትና አቅም አገራቸውን ለማሳደግና የሕዝቡን ኑሮ ለማሻሻል ቦዝነው አያውቁም። ለአንድ አገር መሻሻልና እድገት የተማረ ሕዝብና እውቀት ዋና መሰረቱ ስለሆነ በዚያ መስክ ትምህርት እንዲስፋፋ የመጀመሪያውን መሰረት ጥለዋል። አገራቸው ከሰለጠነው ዓለም ጋር እንድትገነዘብ ዘመናዊ አሰራሮችንና የእድገት በሮችን የከፈቱት እሳቸው ነበሩ። የስልክ መስመር፣ የፖስታ አገልግሎት፣ የመብራት ሃይል፣ የመጓጓዣ መኪና፣ ሆቴል፣ የፎቶግራፍ ሙያ፣ የባቡር መስመር፣ የባንክ አገልግሎት፣ ሆስፒታል፣ የመንግስት አሰራር በካቢኔ ሚኒስትሮች መልክ እንዲደራጅ ያደረጉት እሳቸው ናቸው። አገራቸው በሰላም ተከፋፍላ ከምትገነዘብ በአንድ አጠቃላይ ማእከላዊ መንግስት ስር እንድትተዳደር የአጼ ቴዎድሮስን ፈለግ ተከትለው በተግባር የተረጎሙ መሪ ናቸው። ይህ አካሄድ ከሌላው አገር ማእከላዊ መንግስት አመሰራረት የተለዩ አይደሉም። ስልጣን እናጣለን ከሚሉት የከባቢ መልክኞችና ባላባቶች ጋር ጦር ያማዘዘ ሂደት ነበር። እንደ አባ ጅፋር አይነቶቹ አሮጥውን ወገናቸውን እየለገሙ በባርነት ከሚሸጡ ባለባቶች ጋር ያደረጉት ትግል ቀላል አልነበረም። አንዳንዶቹን በማሳመንና በማባበል ሌሎቹን ደግሞ በሃይል አንድነትን ከሚቀበሉ የጎሳ መሪዎችና ተወላጆች ጋር በመተባበር ኢትዮጵያ ዳግም እንድትነሳ አድርገዋል። ይህ የውህደትና የአንድነት እርምጃ በአንዳንዶቹ ግምት የተደረገ ወረራ ነው። በማለት እስከዛሬ ድረስ ቅርጽ በመያዝ አሁን ላለንበት ወቅት ለውጭም ጠላት በር የከፈተ እንቅፋት ሆኗል። በአጼ ቴዎድሮስም ሆነ በአጼ ምኒሊክ እንዲሁም ከሳቸው በጅላ በነበሩት መሪዎች የተካሄደው አገርን የመገንባትና ድንበር የማስከበር እርምጃ እሳቸውን ተከተው ስልጣኑን የተረከቡት ንግስት ዘውዲቱና ልጅ እያሱም ቢሆኑ ምንም እንኳን በውስጥ ቀውስ ተጠምደው ለአገራቸው የረባ ነገር ሳይሰሩ በአጼ ሃይለስላሴ አድማ ተመተው ከስልጣን እስከተወገዱበት ድረስ ፈለጉን ተከትለው ተገዝተዋል። ስልጣን ከተፈሪ መኮንን (ሃይለሥላሴ) እጅ ከገባ በጅላም የተጀመረውን ለማስቀጠል አገሪቱ ሰላም አላገኘችም። በአጼ ምኒሊክ ተዋርዶ የተመለሰው የጣሊያንና የነጮቹ ጎራ የበቀል እርምጃ ለመውሰድ ለዳግመኛ ጊዜ ወረራ አካሄደ። ከአምስት ዓመት ትግል በጅላ በዓለም የተፈጠረው ሁኔታ አግዟቸው የነጮቹ ጎራ እርስ በርስ በጥቅም ሲጋጭ የወራሪው የጣሊያን መንግሥት ከጀርመኑ የሂትለር መንግሥት ጋር አብሮ በመቆሙ የሌሎቹ ጠላት ሆኖ በወገኖቹ ነጮች በእንግሊዞች እርዳታ ከኢትዮጵያ ተሸንፎ ለመውጣት በቃ። ንጉስ ሃይለስላሴ ከሚኒልክ ተረክበው ሊቀጥሉ የፈለጉትን የእድገት ጎዳና የውጭ ሃይሎች ለመቀልበስና ፍላጎታቸውን ለማሟላት በጦር ሜዳ ሊሳካላቸው ባለመቻሉ በስውር መንገድ እየገቡ ሙከራ ማድረጋቸውን አላቆሙም። በመሳፍንቱና በነገሥታቱ መካከል የሚነሳውን አለመግባባትና የሥልጣን ሽኩቻ እያራገቡ፣ አንዱን በማወደስና በመርዳት ሌላውን በመውቀስ የተንኮል ሴራ ሲያውጡጠጥኑ ኖረዋል። ይህም ቢሆን ለሚፈልጉት ግብ አላደረሳቸውም። ሆኖም ግን በእርስ በርስ ግጭት የብዙ ሰው ህይወትና የአገር ንብረት ወድሟል። አለመተማመንና ቅርጽም በመፍጠሩ ሁሉም በሙሉ ልቡ ወደአገሩ ከማተኮር ይልቅ ወደ ሚደግፈውና የከባቢ ስሜት እየገባ የራሱን አገር ነጻነት ከማስከበር ይልቅ በውጭ ሃይሎች እየተረዳ የሥልጣኑ ባለቤት ለመሆን በሚያስችለው የባንዳ ተልእኮ ውስጥ ተሰማርቶ ብዙ ጉዳት እንዳደረሰ በታሪክ ታይቷል። ይህ አድራጎት ጎልቶ የታየው በጣሊያን ወረራ ወቅት ነበር። በዚህ የጣሊያን ወረራ ከጎን ተሰልፈው ያገራቸውን ሰንደቅ አላማ ቀደው በጣሊያኖቹ ባንዲራ የተኩና ተሸክመው በወገኖቻቸው ላይ ግፍ የፈጸሙ ዜጎች ብዙ ናቸው። ከነሱም መሃል አሁን በስልጣን ላይ የሚገኙት አባቶችና አያቶች ይጠቀሳሉ። ከጦር ሜዳ አንስቶ በሰላይነት

የተሰማሩ እንደነበሩም ታሪካቸው ይመሰክራል። ጣሊያን የነሱን እርዳታ ባያገኝ ኖሮ አዲስ አበባ ድረስ ሰተት ብሎ ለመግባትና አገሪቱን ከሞላ ጎደል ለመቆጣጠር ባልቻለም ነበር። በቆራጥ መሪዎቹና በአገር ወዳዳሪ ሕዝብ መስዋዕትነት የጣልያንና የባንዳዎቹ ፍላጎት ግን በአጭሩ ተቀጭቶ ኢትዮጵያም መልሳ በራሷ አገር ወዳድ መሪዎች ልትመራ ቻለች። ከዚህ የጦርነት ስብራት በኋላ አገሪቱ ለመንሰራራት ትልቅ ፈተና ገጥሟት ነበር። ጣልያንና እንግሊዝ የረጨት የልዩነት መርዝ በአንዳንድ የአገሪቱ ዜጋ አስተሳሰብ ላይ ጎጆውን ሰርቶ አልፏል። የአንድነት ፍላጎቱን ለማመንገጥና ከኢትዮጵያዊነት ይልቅ የባዕዳነትን ስሜት እንዲያስተናግድ የሚያስችለው አስተሳሰብ በአንዳንዶቹ ላይ ተጽእኖ በማድረግ አገሪቱ በህብረት ልትገነባ የሚያስችላት ሃይል እንዳይኖራት አድርጓል። ለአሁኑም ልዩነትና የጎጥ ፖለቲካ ስርዓት ምክንያት ሆኗል። ከውጭ ወራሪ ሃይል ጋር ከሚደረገው ትንቅንቅ በተጨማሪ በአገር ውስጥ ግጭቶች እንዲነሱ ተደርጎ የአገር ሃብትና የሰው ሃይል ባላስፈላጊ የእርስ በርስ ግጭት እንዲመናመን ጭራሽ ወደባሰ ድህነት እንዲያመራ ምክንያት ሆኗል። ከጣሊያን ቀጥሎ በሶማሊያ ወራሪ ሃይል ጋር ተደጋጋሚ ጦርነት ተደርጓል። በራያና አዘቦ፣ በጎጃም፣ በባሌ የተደረጉት የእርስ በርስ ውጊያዎችም የአገሪቱን ሃብት በማድቀቁና የልዩነት መንፈስ በማዳበሩ በኩል የየራሳቸውን አስተዋጽኦ አድርገዋል። አንድ ጊዜ ሲበርድ ሌላ ጊዜ ሲያገረሽበት በሚሄደው የውስጥ ችግር የተወጠረው መንግሥት እጅይ ብሎ ሙሉ ለሙሉ ለልማት እንዳያተኩር እንቅፋት ሆኖበት ነበር። ከዚያም በላይ የነበረው ስርዓት ባህልና እምነቱ በቀድሞ አስተሳሰብ የተተበተበ በመሆኑ እርቆ ሊሄድ አልቻለም። ዘመናዊ አስተሳሰብና ትምህርት ለማስፋፋት የሚፈልጉት ንጉስም ከቤተክህነትና ከባላባቶች አካባቢ ብዙ ፈተናና ተቃውሞ ነበረባቸው።

የሕዝቡ ኑሮ ከፍልስፍናና ከፈጠራ ይልቅ በተፈጥሮና በመለኮታዊ ችሮታ ላይ የተመካ ነበር። ዝናብ ሲጠፋ ይራባል። ወንዝ እያለው በመስኖ የመጠቀም ችሎታ አላዳበረም።

እርግጥ ነው የነበረው ስርዓት ሙሉ ለሙሉ የሕዝቡን ፍላጎት የሚያሟላ ነበር ማለት አይቻልም። አገር ከመውደዱና የአገርን ነጻነት ከማስከበሩ ጎን ለጎን አገሪቱን በሚያሻሽለው የዲሞክራሲ ጥያቄና ስለሕዝቡ መደረግ የሚገባቸውን በተለይም የባላባቱንና የጭሰኛውን ግንኙነት ለመቀየር የመራትን ባለቤትነት የሚያረጋግጠውን የዜጋ መብት ያከበረ አልነበረም። ኋላ ቀር ከነበረው የባላባት ስርዓትና የምርት ግንኙነት የሚያላቅቅ የተሻለ የኤኮኖሚ መዋቅር የሚያመቻች አገር ወለድ ተቋማትና አሠራር አላዳበረም። በመሆኑም እያደር ድህነት እንጂ መሻሻል አልታየበትም ነበር። ይህም አንዱና ዋናው የተቃውሞ መቀስቀሻ ሆነ። ተቃውሞው ሕዝቡን በሙሉ ያሳተፈ ሳይሆን በተማረውና በነቃው ዙሪያ የሚካሄድ ነበር። ለተቀሰቀሰው ተቃውሞ ግን ጥይት አልተኮሰም። ሰላማዊ ሰልፊኞችን በአደባባይ አልረሸነም። ግፋ ቢል አስሮና በወላጆች ምክር ከመልቀቅ ያለፈ ቅጣት አልቀጣም። የአጼ ሃይለስላሴ መንግሥት እንደዛሬዎቹ የውጭ እርዳታና ብድር አያገኘም ነበር። ለመጀመሪያ ጊዜ የሙቶ አስር ሚሊዮን ዶላር ከፍተኛ የውጭ አገር እርዳታና ብድር የተገኘው ንጉሱ ቻይናን በጎበኘበት ጊዜ ከቻይና ነበር። በተረፈ በስዊድን መንግሥት እርዳታ በደቡብ በእርሻ ስራ የልማት ዘርፎችና ክፍሎች ሱካር ፋብሪካ፣ ከተንዳሆ የእንግሊዞች የጥጥ እርሻ ተጨማሪ የጎላ ድርሻ የነበራቸው የውጭ አገር ተቋማት አልነበሩም። አሜሪካ በውታደራዊ መስክ ጀርመን በፖሊስ ስራዊት ተቋም ከሚሰጡት ድጋፍና ስልጠና ሌላ በኤኮኖሚው ዘርፍ ጎልቶ የታዩ ተሳትፎ አልነበራቸውም። የአሜሪካኖቹም እርዳታ ቢሆን ከጂኦፖለቲካ ጥቅማቸው አንጻር ነበር።

ወደ መጨረሻው ላይ በአገሩ ተወላጆች የተጀመሩ ሰፋፊ የእርሻ ስራዎች ነበሩ። እነሱም ያተኮሩት በአገር ውስጥ ገበያ በሚሆኑ ምርቶች ላይ ሳይሆን በውጭ አገር ገበያ ለሚቀርቡ ምርቶች በሰለጥ፣ በሰለቁና በመሳሰሉት ላይ በመሆኑ ከዓለም የዋጋ ግሽበት ጋር አብረው ከሰሙ። የተረፉትም ደርግ ስልጣኑን ሲይዝ ነጠቃቸው።

የውጭ ወራሪና ታሪካዊ ጠላቶች የተከሰተውን ችግርና ሕዝብ አለመርካት በመጠቀም የነበረውን አገር ወዳድ ስርዓት እንዲወገድ ሌት ተቀን ይሰሩ ነበር። ከነዚህም ውስጥ ወጣቱን በሃይማኖትና በፖለቲካ መስመር ውስጥ ማሰለፍና መቀስቀስ ቀላሉና ማራኪው መንገድ ነበር። ወጣት ትውልድ አዲስ አስተሳሰብና ለዕድገት ያለው ፍላጎት ከፍተኛ በመሆኑ ለለውጥ የተዘጋጀ የህብረተሰብ ክፍል ነው። ያንን ፍላጎቱን በሚጥም መልክ እየቀሰቀሱ ማሰለፍ ቀላሉ ዘዴ ነበር። በመጀመሪያ ወጣቱ በምእራባውያን አስተሳሰብ እንዲቀረጽ በልዩ ልዩ ዘዴ ዘመቻ ተደርጎበታል። በሙዚቃ፣ በፊልም፣ በአለባበስ፣ ወዘተ በዘመናዊነት ስም ከኢትዮጵያዊነት ባህልና አስተሳሰብ እንዲርቅ ተደርጓል። የስርዓቱም ተወካዮች አንዳንዶቹ በጎና መልካሙን መለየት፣ ከወቅቱም ጋር መሄድ ተስፏቸው በያዙት ኋላ ቀር መንገድ ስለቀጠሉበት ለልዩነቱና ለደረሰው ስብራት የበኩላቸውን አበርክተዋል። ለብዙ ጊዜ ውስጥ ለውስጥ እየተበላላ የቆየው ብሶትና የለውጥ ፍላጎት በውስጡ ኢትዮጵያን የመጥላትና ኢትዮጵያዊ ያለመሆንን ስሜት ለሚያራምዱት አገር በቀል ጠላቶች ቦታና እድሉን ፈጠረላቸው።

በዓለም ላይ የተከሰተው የፖለቲካ ቀውስና በተለይም በኢትዮጵያ የተከሰተው ድርቅ የአገሪቱን ሁኔታ አባብሶት የዘውዳዊ ስርዓት መዋቅሩን ለማናጋት ቻለ። ለዘመናት ሰፍኖ የኖረው አገር ወዳዳሪ የባላባታዊ ስርዓት ፈተና ውስጥ ገባ። ፈተናውን ማለፍ አቅቶት ወደቀ። በለውጥ ሽፋን የውታደር አምባገነን ቡድን ቦታውን ቀጣ።

ይህ የወታደር ቡድን አነሳሱ ላይ ቀናና አገር ወዳድ ነበር። ሥልጣንም ይዞ ለመቆየት ዓላማ አልነበረውም። በጅላ ላይ ለስልጣን በሚፎካከሩ ሁለት ቡድኖች በኢሕአፓና በመኢሶን መካከል በሚደረገው ትንቅንቅ ውስጥ ገባና አንዱ አንዱን በመሆን እርስ በርስ ተናክሶ የመኢሶንን ቡድን በመደገፍ የሚራመደው የነመንግሥቱ ሃ/ማርያም ቡድን በአሸናፊነት ስልጣኑን ጠቅሎ ያዘ። የተማሪው ትግል የወለዳቸው እነዚህ ሁለት ድርጅቶች በመጀመሪያው ላይ አንድ የነበሩ ሲሆን የሚያራምዱትም አንድ አይነት የሶሻሊዲስት ዝንባሌ ያለው ፍልስፍና ነበር። ለአንዳንድ ጥያቄዎች በሚሰጠው መልስ ላይ ልዩነት ተፈጥሮ ልዩነቱን ተወያይቶ ከማሳገድ ይልቅ የጠላትነት ጎራ ተፈጠረና አንዱ ሌላውን ለማጥፋት ቆርጦ ተነሳ። ለዲሞክራሲ ለውጥ ይታገሉ የነበሩት እራሳቸው ችግርን በዲሞክራሲ መንገድ መፍታት ተሳናቸው። የአንደኛው ክንፍ አባላት ጸረ ዲሞክራሲ የሆነውን የወታደር አምባገነን ተራማጅ አድርገው በመቀበል አብረው ለመስራት ወሰኑ። ሌላው ከዳር ሆኖ የወታደሩን ቡድን ከውስጡ ለማፈራረስ ሌላ ዘዴ ቀመረ። የሁለቱ ቡድኖች ቀውስ በደርግ ውስጥ ሰርጎ ገባና አገር አቀፍ ቀውስ ሆነ። ደርግም በአነሳሱ ላይ ይዞት የነበረው አገር ወዳድ መልኩ ተለወጠና እየደበዘዘ የስልጣን ወዳድነት ባህሪ በተጫነው ጥቂት ቡድን በኩል ስልጣኑ መንግስቱ ሃ/ማርያም ለሚባለው ለፍላጎ፣ ጨካኝና በዝቅተኛነት ስሜት በቀልና ጥላቻ ላደረበት አምባገነን የግል ንብረት ሆነ። በውስጡና ከውጭ ለሚነሱት ጥያቄዎች ሁሉ መልሱ ጥይት ሆነ። ይኸው አምባገነን አካሄዱ ያላማራቸው ጸባዩን የሚያውቁት የሐርር ሶስተኛ ክ/ጦር አባላት ቤተሰቡን መያዣ አድርገው ለጥያቄ ሲፈልጉት፣ በትፈልጉ ቀቅላችሁ ብሏቸው እንጂ አልመጣም ብሎ የመለሰ፣ የራሱን ስልጣን ከወለዳቸው ልጆቹ አብልጦ የሚያይና የሚመርጥ አረመኔ መሆኑን ከጧቱ ያሳዩ ነበር። ግን ይህ አባባሉ ከቤተሰቡ ይበልጥ አገሩን እንደሚወድ ተደርጎ ተመነዘረለትና አገር እስኪያጠፋና እስኪጠፋ ድረስ መብትና ስልጣን ተሰጠው። እርግጥ ነው በሱ አይፈረድበትም! መንግስቱ ሃ/ማርያም በጦሩ የነበረው ቦታ የመሳሪያ ግምጃ ቤት አላፈ ሆኖ ጥይት መቁጠርና መሳሪያ መጠገን ስለሆነ ከቃታና ከሰደፍ የበለጠ በቅርብ የሚያውቀው ችሎታና እውቀት አልነበረውም። ለፍቅርም ለጠብም የሚመዘው ያንኑ አብሮት ውሎ የሚያመሸውን ጠመንጃ ነበር። ከማን ጋር ነሽና ተሆኛለሽ ጤና ነው። ይህ ፈላጭ ቆራጭ እውቀት ቢሰ ሰው አጋጣሚ ሆኖ ባገኘው ዕድል በሕዝቡና በአገሪቱ ላይ የፈጸመው ወንጀል ሌሎቹ የቀድሞ መሪዎች የፈጸሙት ቢደመር የሱን እሩብ አይሆንም። ለአገር ይሞታሉ እንጂ አገር ገለው አላለፉም። ወጣቱን ጨፍጭፎ ለገደለበት ጥይት ዋጋ ያስከፈለ አረመኔ መንግሥት በኢትዮጵያ መሬት ላይ ሲበቅል ደርግ የመጀመሪያው ነው። ለመገንጠል ጫካ ገብተው ይታገሉ የነበሩትን “የብሔር ነጻ አውጭዎችን” ቀስፈው የያዙትን፣ ለአገራችው ክብርና አንድነት ለማስከበር የተሰለፉትን የጦር መኮንኖችና ወታደሮች ጥያቄ አቀረባችሁ በማለት በጦር ሜዳ እየገደለ ሰራዊቱን መሪ አልባ አድርጎ ያስጠቃና በመጨረሻውም ከነጮች ጋር ተደራድሮ አገሪቱን አሁን ላለው አውሬ ቡድን አሳልፎ ሰጥቶ አገር ጥሎ የኮበለለ ፣ በኢትዮጵያ ሕዝብ ስነልቦና ላይ የፍርሃትና የሽብር ድባብ ያሰፈነ፣ ኢትዮጵያን በታሪኳ ያላየችውን የመሪ ሽሽት ያስተዋወቀ አሳፋሪ ከንቱ ሰው ነው። ይህንን ከንቱና አሳፋሪ እንደ ጀግና ቆጥረው የሚያሞካሹት፣ የፈጸመውን የአገር ክህደትና ወንጀል የሚከሩበት የሱ ቢጤዎችና የስርዓቱ ተጠሪዎች በየአገሩ ተበትነው ሲመጸደቁ ይሰማል። የእሱ የሥራ ውጤት አገሪቱን አሁን በሥልጣን ላይ ላለው ለተገንጣዮች ቡድን አስረክቦ መሄድ ሲሆን የአገሪቱ አንድነት በባሰ አደገኛ ደረጃ ላይ እንዲደርስ ከፍተኛ ድርሻ አበርክቷል።

ይህ አሁን በስልጣን ላይ ያለው ቡድን ከሃምሳ ዓመት ወዲህ በአገራችን ውስጥ ከሰፊነት መንግሥታዊ ስርዓቶች የተለዩ፣ አገር ወዳድነት ስሜት የሌለው፣ ገና ከጅምሩ በውጭ ሃይሎች የተቀሰቀሰና የተረዳ፣ የጣሊያንና የሌሎቹን የኢትዮጵያ ጠላቶች ፍላጎት በተዘናጋ መልኩ ለማስፈጸም የተፈጠረ ስብስብ ነው። ይህ ስብስብ እንደጣሊያንና እንግሊዝ አገሪቱን በጎሳና በክልል ከፋፍሎ ጠንካራና አንድ አገር እንዳትሆን ሌትተቀን የሚሰራ ቡድን ነው። ለጎሳ መብትና እኩልነት ቆሚሊሁ እያለ ጎሳ ከጎሳ እንዲባላና እንዲጋጭ እያደረገ ጠንካራ ብሔራዊ ስሜት እንዳይኖር የሚያደርግ የውጭ ተልእኮውን በሚገባ የሚፈጽም የባንዳ ስብስብ ነው። ኢትዮጵያ የምትባል አገር ፈርሳ ኤርትራ፣ ትግሬ፣ ኦሮሞ፣ አማራ፣ ሶማሊ፣ ጋምቤላ፣ አፋር፣... ወዘተ የሚሉ የመንደር መንግሥታት ተመስርተው እርስ በእርሳቸው ሲዋጉ እንዲኖሩ ቀምሮ የተነሳ ቡድን የሚቆጣጠረው መንግሥት ነው። ይህንንም በተግባር አሳይቷል። ኤርትራን አስገንጥሎ በማግስቱ ወደ ጦርነት የሄደ ቡድን ነው። ከሌሎቹም ጋር ግብግብ ከገጠመ ውሎ አድሯል። አገር ከማፈራረሱም ጋር አገር የመበዝበዝም ተግባር በማከናወኑ ከሌሎቹ ስርዓቶች የተለየ አድርጎታል። የመሪ ሌባ የሰፈነበት ስርዓት በኢትዮጵያ ታሪክ ውስጥ እንደዚህ ታይቶና ተሰምቶ አይታወቅም። ይገላል። ይዘርፋል። አገሪቱን ለውጭ አገር ጥቅምና ቁጥጥር አሳልፎ የሰጠ፣ ድንበር እየቆረሰ የሚያስረክብ፣ እንደመሪ ሳይሆን እንደሰውና ዜጋ ሊታይ የማይገባው የአውሬ ስብስብ ነው።

የውጭ ባላደራ መንግሥት በመሆኑ ከሌሎቹ የተለየ እውቅናና ድጋፍ አለው። ከላይ እንደተገለጸው ኢትዮጵያ እንደ አንድ ነጻ አገር እንዳትኖር ለተደረገባት የወረራ ሙከራ አጻፋውን ሰጥታ አሳፍራ የመለሰች፣ ለሌሎች አገራት የትግልና የነጻነት ምሳሌ ሆና የኖረች በመሆኗ ወራሪዎች ጥርሳቸውን የነከሱባት አገር ነበረች፣ ያንን በቀል በአገር በቀሉ ከሃዲ ቡድን ሊካሱ ችለዋል። ለዚህ ባለውለታ ቡድን እንኳን ስራ ስራ ድጋፍና የገንዘብ እርዳታ ቀርቶ ሌላም ቢያደርጉ አይከብዳቸውም። በኢትዮጵያ ላይ ብቻ ሳይሆን በሌሎች አገሮች ለሚያካሂዱት ዘረፋና ወረራ አስከባሪ ቀድሞ ደራሽ በሩ መሆኑም ውለታ እየሰራላቸው ነው። በዚህም የባንዳ ተግባሩ የሚሻውን ድጋፍ እየሰጡ በስልጣኑ ላይ እንዲቆይ ይመርጣሉ። አገር ወዳድ ሃይል በኢትዮጵያ ምድር ላይ እንዲወለድ አይሹም። ይህ የሚረዱት መንግስት ቢወድቅ፣ ሰላምና ጸጥታን ለማስከበር በሚል ስም ወታደሩ ሥልጣኑን እንዲወስድ ወይም የውጭ ሃይል

እንዲገባ ከማድረግ አይመለሱም። ይህ ካልሆነ ኢትዮጵያ ተበታትና በተለያዩ የክልል የጎሳ መሪዎች መዳፍ ስር ወድቃ ቁጥጥራቸውን ለማስቀጠል በሚረዳ መልኩ ቢሆን ይመርጣሉ። ለዚህ ኢራቅ ምሳሌ ናት። የኩርዲስታንና የሌላው አካባቢ መነጣጠል ያንን ያረጋግጣል።

ለሰብአዊ መብት ቆመናል እያሉ የሰው ልጅ በአደባባይ ሲረሸን፣ እናት በልጇ አስከሬን ላይ ተቀምጣ እንድትዘፍን ስትገደድ፣ ወጣቱ በሥራ አጥነት ተስፋ ቆርጦ ሲሰደድ እያዩና እየተጠየቁም ጆሮ ዳባ ልበስ ከማለትም አልፎ ለዚህ ወንጀለኛ መንግሥት ተብየው ቡድን የማበረታቻ የገንዘብ እርዳታና የፖለቲካ ድጋፋቸውን መስጠቱን መርጠዋል። እዚህ ላይ ነው ማን ለምንና ለማን ጥቅም መቆሙ የሚታየው።

አሁን በስልጣን ላይ ያለው ቡድን በስልጣን ላይ ለመቆየት ካልቻለ አገሪቱን በታትኖ ለመጥፋት እቅድ እንዳለው ከከፍተኛ ባለስልጣናቱ ውስጥ ሁለቱ ፣ አባይ ጸሃይና ስዩም መስፍን የተባሉት ወንጀለኞች በቅርቡ በሰጡት ቃለመጠይቅ አረጋግጠዋል። ለዚህ አመቺ የሚሆነው ደግሞ ሕዝቡ ተለያይቶ በክልልና በጎሳ ትግል ውስጥ ከተሰለፈ ነው። በዚህ ጉዞ ደግሞ ማንም አትራፊ ሳይሆን የሚጎዳበት ነው። በአንዱ ኪሳራ ላይ ሌላው ሊጠቀምና በሰላም ሊኖር አይችልም። አገራችን የእብድ ቤት ትሆናለች ማለት ነው። ያ ሁኔታ ደግሞ የውጭ ሃይሎች ሰርገው እንዲገቡና የሚፈልጉትን እንዲያደርጉ ዕድልና በር ይከፍታል። አደጋውን ለመቀልበስ አገር ወዳዱና ለውጥ ፈላጊው ኢትዮጵያዊ ያለው ምርጫ አንድና አንድ ብቻ ነው። በጎሳ መለያየቱን ትቶ በአንድ አገር ዜግነት መቆምና ያለውን ስርዓት ማሰገድ። የውጭ አገር ጠላቶች ለሚፈልጉት የመገነጣጠል ዓላማ ሳይመች፣ የተለያዩ መሆኑን በሚያበስር መልኩ የተለያዩ ባንዲራ ስር መሰለፉን ትቶ በአንድ ሰንደቅ ዓላማ ስር መሰለፍ፣ በውጭ አገር መንግሥታት ላይ ከመተማመን ይልቅ በራስ መተማመን፣ የዘመነ መሳፍንትን ጊዜ መንፈስ ከሚያንጸባርቀው የአካባቢና ጎሳ ፖለቲካ ወጥቶ አገር አቀፍ ፖለቲካ መንደፍና መከተል። ለተመሳሳይ የጎሳ ስብስብ ጥቅምና ስልጣን የሚካሄደውን ዝግጅትና የተናጠል ጉዞ መንቀፍና ማክሰም። የጠላትን ሃይል ለመስበር በሚችለው የትግል ስልት መሰለፍ። እስከአሁን የታየውን የመጠላለፍ ጎጂ ተግባር አሰግዶ ተመሳሳይ የሆነ ዓላማና አቋም ያላቸው በአንድ ጣራ ስር እንዲሰለፉ ማድረግ፣ የተቀጣጠለውን ሕዝባዊ ትግል በመርዳት መልክ በማስያዝና በማያያዝ እንዲቀጥል፣ ብሔራዊ መልክ እንዲይዝ ማድረግ። በመንግስት ላይ የተከሰተውን የፖለቲካና የኤኮኖሚ ቀውስ እንዲፋፋም ጠንክሮ መስራት። የመንግስት ባለስልጣናትና ቤተሰቦች የአገርና የውጭ ባለሀብቶች ንብረት በሆኑትና ስርዓቱን በሚረዱ ተቋማትና የንግድ ድርጅቶች ላይ እቀባ ማስፈን። የመንግስት የሊያይተህ ግዛን መመሪያ እጅ ለእጅ ተያይዞ ማክሰፍ። እውክለዋለሁ ከሚለው ሕዝብና ክልል መነጠል። በክፍተት ስርዓተ-አልቦኝነት እንዳይከሰት ሕዝቡ በየቦታው ከሰራዊቱና ከፖሊስ ሃይሉ ወደ ሕዝቡ ከሚቀላቀሉት ጋር ሆኖ ሕግ አሰክባሪ አካል እንዲፈጥር ማድረግ። እነዚህን ተግባራት በስራ ለመተርጎም የሚችል አካል ለመፍጠር በአገር ውስጥ ሁሉን አቀፍ ጉባኤ በአስቸኳይ ማካሄድ የወቅቱ ተግባር መሆን ይኖርበታል። ሁኔታው ከእጅ ሳይወጣ በፍጥነት መፍትሔ መፈለግ አስፈላጊ ነው። በዚህ ግርግር ከሕዝቡ በስተጀርባ ሥልጣን እይዛለሁ ብሎ ማሰብና ከውጭ ሃይሎች ጋር መደራደር ዋጋ አይኖረውም። ሥልጣን ለመጨበጥ ቢቻል እንኳን ሁኔታውን ያባብሰዋል እንጂ ዘላቂ መፍትሔ አያመጣም። ሕዝቡም አይቀበልም። የሚቋምጡ ካሉ ባይሞክሩት ጥሩ ነው።

በአገርቤትና በውጭ አገር የሚገኙት ተቃዋሚዎች ግንኙነት መፍጠር አለባቸው። አገራችን የጥፋት ማእበል ውስጥ እንዳትገባ አገር አድን ሃይል መፍጠር ይኖርባቸዋል። የሚፈጠረው ይህ አካል ከሁሉም የተውጣጣ ሲሆን እንደሽግግር መንግስትም ሆኖ ሊያገለግል ይችላል።

እነዚህ በአለፉት የአርባ አምስትና ከዚያም በላይ በሆኑት የዕድሜ ዓመታት ያየናቸው መንግሥታት ሲሆኑ ሶስቱም የሕዝቡን ፍላጎትና ጥያቄ መመለስ የቻሉ አይደሉም። ሦስቱም ሕዝብ መርጦና ፈቅዶ የሥልጣኑ ባለቤት ያደረጋቸው ሳይሆኑ በጉልበትና በታሪክ አጋጣሚ ከሥልጣን ወንበር ላይ የተቀመጡ ናቸው። ሁለቱ መንግሥታት አወዳደቃቸውም ሳያምር የቀረ ሆኗል። አሁን በመውረግ ላይ ያለው ቡድን እንዳለፉት ሁለቱ በሕዝቡ ትግል የሚወገድበት ጊዜ እሩቅ አይሆንም።

በተደጋጋሚ እንደታየው ለነዚህ ሦስት ስርዓቶች ዕድል የሰጠው የሕዝቡ አለመንቃትና አለመደራጀት፣ ብሎም በአንድነት ቆሞ ወግዳ ሳይላቸው በመቅረቱ ነው። አሁን ግን ያለንበት ዘመንና የንቃተ ህሊናችንም ለነዚህ አይነቶቹ ስርዓቶች የሚመች አይደለም። እርግጥ ነው ሕብረተሰባችን ሙሉ ለሙሉ የንቃትና የተደራጀ ነው አይባልም። ግን ካሳለፈው መከራ ብዙ ትምህርት ቀስጧል። ወደተሻለ አቅጣጫ ሊመራ የሚችል የተደራጀ ጠንካራ ሃይል ባይኖረውም የሚፈልገውን ያውቃል።

አሁንም ያለፉት አይነት ስርዓቶች አይነት ለመተካት ፍላጎት ያላቸው አይጠፉም። በዘርና ባለፈ ቅርጽ ሰብብ የዘር ፖለቲካ የሚያኖፍሱ አገሪቱንና ሕዝቡን ለአደጋ ሊያጋልጡበት የሚችለው ዕድል ከፍተኛ ነው። እራሳቸውን ትልቅ በማድረግም ከውጭ መንግሥታት ጋር እየተደራደሩ እራሳቸውን ለአገልጋይነት አጭተው ሕዝባቸውን መስዋእት ለማድረግ የተሰለፉም እንዳሉ አይካድም።

ከዚህና ካለፈው አይነት ስርዓት የተሻለ ለማምጣት የሚፈልጉና አገራቸው እንዳገር አንድነቷ ተጠብቆና ተከብራ የሕዝቡም ኑሮ ተሻሻሎ ማየት የሚፈልጉት እውነተኛ አገር ወዳዶችና የለውጥ ሃይሎች ሳያቅማሙ አንድነት ፈጥረው ካለፉት የተለዩ ስርዓት እንዲመሰረት መጣር አለባቸው። አገራችን ዳግመኛ ከጎሰኛ፣ ከአምባገነንና የውጭ ሃይሎች አሸከር ከሆነ ቡድን እጅ እንዳትገባ መጠንቀቅ ተገቢ ነው።

የሚመሰረተው ስርዓት፣ በሕግ የበላይነት የሚያምን፣ የዲሞክራቲክ መብቶችን የሚያረጋግጥ፣ የዜጎችን እኩልነትና ፍትህን የሚያከብር፣ በሕዝብ ተመርጦ በተወሰነ ጊዜ የሚወጣና የሚወርድ መንግሥትና መሪ እንዲኖር በሚያስችል አሰራርና ሕግ የሚመራ፣ የአገሪቱን አንድነትና የሕዝቡን ልዑላዊነት የሚያስከብርና የሚያረጋግጥ መሆን ይኖርበታል።

ይህንን የሚቀበሉ ሃይሎች፣ የፖለቲካ ድርጅቶች፣ የሲቪክ ተቋማት፣ ግለሰቦች፣ የጉዳዩ ተካፋይ የሆኑ ሁሉም ዜጎች ከጎሰኛ ከሃይማኖት ነጻ የሆነ የሽግግር መንግሥት ለመመስረት በጋራ መምከርና መዘጋጀት የወቅቱ ተግባር መሆኑን ሊያውቁትና ሊቀበሉት ይገባል። የሽግግር መንግሥቱንም መመሪያና የአጭር ጊዜ መርሃግብር በጋራ መንደፍ ይኖርባቸዋል። ስለሆነም ስርዓቱ መጣ በርበሬ ቀንጥሎ እንዳይሆን ነገ ዛሬ ሳይሉ አብረው ለመምከር አስቸኝይ ስብሰባ ሊጠሩ ይገባል። እንደተለመደው የስብሰባ ውድድርና መጠላለፍ እንዳይኖር ብዙሃኑ ቁጥጥር ሊያደርግባቸው ይገባል።

በተጨማሪም ህወሃት /ኢሕአዴግ ተቃውሞውን የአሸባሪዎችና የጥፋት ሃይሎች ሥራ ለማስመሰል፣ እንዲሁም መውደቂያውን አስቦ በተንኮልና እኔ ከሞትኩ ከሚል እኩይ አሳብ በመነሳት በአንዳንድ ተቋማትና በግለሰቦች ላይ አደጋ በመጣልና በእሳት በማጋየት ተግባር ላይ ስለሚውል ያንን በማጋለጥና በእልህ ሕዝቡ በተመሳሳይ ተግባር ላይ እንዳይሰማራ ማስጠንቀቅ ያስፈልጋል። ማንኛውም ተቋም ከድል በኋላ ለአገሪቱና ለሕዝቡ ጥቅም በሚሰጡበት መልኩ እንዲደራጁ ማድረግ ስለማይቀር ከውድመት ማዳን ብልህነት ነው። የሚጎዳውንና የሚጠቅመውን አስቀድሞ ማጤኑ በላይነት ነው። በዛች አገር መሬት ላይ ያለንበረት ምንጩና መሰረቱ የአገሪቱ ሃብትና የህዝቡ ላብ ስለሆነ መውደም አይኖርበትም።

በአርባ አምስት ዓመታት ውስጥ ያየኋቸው የኢትዮጵያ መንግሥታት ጭማቂ ባህሪ ያት

የአጼ ሃይለሥላሴ መንግሥት	የደርግ መንግሥት	የህወሃት/ኢሕአዴግ መንግሥት
ንጉሳዊ ፈላጭ ቆራጭ ፣	ወታደራዊ አምባገነን፣	የዘረኞች አምባገነን
በፈሪሃእግዚአብሔር የሚመራ፣	በሕገጠመንጃ የሚመራ፣	በሕገአራዊት የሚመራ
ሕዝብ የሚያከብረው ፣	ሕዝብ ጠልቶት የሚፈራው፣	ሕዝብ አንቅሮ የተፋው
ለአስከሬን ክብር ያለው፣	ገሎ የጥይት ዋጋ የሚያስከፍል፣	ልጅ ገድሎ እናትን የሚደበድብ
ተቃዋሚውን በዱላ እንጂ	የጭካኔ ባህል ያዳበረ ጥያቄና	ለተቃውሞ ቦታና ዕድል የማይሰጥ፣
በጥይት የማይደበድብ	ተቃውሞ በጥይት የሚመልስ	የሚገል፣ የሚያስርና የሚያሳድድ
ለሥልጣኑ ሙት	ለሥልጣኑ ሙት፣ ትዕግስተቤብ፣	ለሥልጣኑ ሙት፣ ዘራፊ፣ አገሩን የሚሸጥ
ሕዝቡን ያስከበረ፣ ካለቪካ በአውሮፓ	የስደትን በር የከፈተ፣ ሕዝቡን	ስደትን እንደሙያና ሥራ የቆጠረ
የመዘዋወር መብት ያረጋገጠ፣	ለውርደት የዳረገ	በወታደሩና በድሆች ስም የሚነግድ
ሕዝቡ በአገሩ ውስጥ ከዳር እስከዳር	ፍርሃትና ሽብር የሰፈነበት	ፍርሃትና የመበታተን አደጋ የሰፈነበት
የመንቀሳቀስ፣ የመኖርና የመስራት ወ ነጻነቱን ያረጋገጠ፣ አንጻራዊ ሰላም	ከግማሽ ሚሊዮን በላይ ወታደር አሰልፎ ጥቂት	ጥላቻና ልዩነት የሚያራግብ በዘር እንጂ በዜግነት የማይምን
የሰፈነበት	ተገንጣዮችን መቋቋም	የአገሪቱን መከላከያ ሃይል በዘር
በስልሳ ሺህ ቋሚ ወታደር ያገሩን	አቅቶት የኮበለለ፣	አዋቅሮ ለማዋጋትና አገር
ዳር ድንበር ያስከበረ	በኢትዮጵያ መሪዎች	አፍሮሶ ለመጥፋት የተዘጋጀ
ለአፍሪካ አንድነት መሠረት የጣለ	ታሪክ ውስጥ አሳፋሪ የሆነ	ለባዕዳን ጥቅም የቆመ